

మోడీ ప్రభుత్వ విధానాలను వ్యతిరేకించే ప్రజలను టెర్రరిస్టుల బూచిని చూపి ప్రక్కదోవపట్టించటం

కేంద్ర ప్రభుత్వం పాపులర్ ఫ్రంట్ ఆఫ్ ఇండియా (పిఎఫ్ఐ)ను, దాని అనుబంధ సంస్థలను నిషేధించింది. రాజ్యాంగం ప్రవచించిన దేశసమగ్రత, భద్రత, సార్వభౌమత్వం, సామాజిక క్రమాలకు వ్యతిరేకంగా టెర్రరిజం పేరుతో సాగుతున్న చర్యలకు ఈ నిషేధం వర్తిస్తుందని కేంద్రప్రభుత్వం ప్రకటించుకుంది. అత్యధిక లేదా అల్పసంఖ్యక స్వభావం కల్గిన టెర్రరిస్టు సంస్థల మతరాజ్య స్థాపన ప్రయత్నాన్ని నిషేధమనేది అణచిపెట్టలేదని చరిత్ర నిరూపించింది. ఒక సంస్థను నిషేధిస్తే, అది మరోపేరుతో తిరిగి తలెత్తుతుంది. మత ఛాందసవాద సంస్థలకు మతోన్మాదాన్ని ప్రోత్సహించే వందలకొలది ముసుగు సంస్థలున్నాయి. హనుమాన్ సేన, గో పరిరక్షణసేన, రామ్ సేన, హిందూమహాసభ మొదలైన అనేక హిందూ మతతత్వశక్తుల సంస్థలు దీనికి ఉదాహరణ. హిందూ సమూహంతో వలె ముస్లిం సమూహంలోనూ అనేక ముసుగు సంస్థలున్నాయి.

భారతదేశాన్ని ఒక మతపరమైన రాజ్యంగా మలిచే లక్ష్యాన్ని సాధించేందుకు సాగించే టెర్రరిస్టు కార్యకలాపాల కారణంగా ఈ సంస్థలను తరచుగా నిషేధించటం జరుగుతోంది. అయితే, నిషేధం విధించినప్పటికీ, ఈ మతతత్వ సంస్థలు మరో పేరుతో ముందుకొస్తున్నాయి. అతివాద మత-మతతత్వ సంస్థలను అదుపుచేసి, నిరోధించటానికి భారత న్యాయగ్రంథాలు, రాజ్యాంగంలో ఎన్నో చట్టాలున్నాయి. నిష్కర్షగా, నిష్పక్షపాతంగా ఈ చట్టాలను అమలుచేసేట్లయితే ఈ సంస్థలు మతోన్మాదాన్ని వ్యాప్తిచేయకుండా కొంతమేరకు నిరోధించవచ్చు. ప్రజల మెదళ్ళనిండా దట్టిస్తున్న జాత్యహంకార విషాన్ని తటస్థీకరించేందుకు, చర్చలు, భావజాల ప్రచారాలు సాగించాల్సిన అవసరముంది. లౌకికవాద రాజ్యస్థానంలో మతపరమైన రాజ్యాన్ని ప్రోత్సహించే మతఛాందసవాద భావజాలాన్ని పూర్వపక్షం చేయటానికి - లౌకికవాద, ప్రజాస్వామిక భావజాలాన్ని ఒక ఆయుధంలా ఉపయోగించటం ద్వారా మాత్రమే సాధ్యం.

అయితే, నేడు సంఘపరివారశక్తుల నాయకత్వంలో నడుస్తున్న బిజెపి, దేశాన్ని పాలిస్తూ, భారతదేశాన్ని హిందూ రాజ్యంగా మార్చేందుకు ప్రయత్నిస్తోంది. ఇస్లాం మతతత్వ శక్తులు బలం పుంజుకున్నపుడే సంఘపరివారశక్తుల కల ఫలిస్తుంది. విదేశీ వస్తు విముఖతపై ప్రచారం ద్వారానే ఒక విద్వేష భావజాలం పెరగగలుగుతుంది. హిందూమత అతివాద సంఘపరివారశక్తులూ ఇస్లామ్ మత అతివాద సంస్థ పాపులర్ ఫ్రంటూ పుంజుకొని, బలపడటమనేవి ఒకదానిపై ఒకటి

ఆధారపడి వుంటుంది. హిందూ మతతత్వాన్ని తన ఎరువుగా వుపయోగించుకొని ముస్లిమ్ మతోన్మాదం పెరిగి, బలపడు తుంది. ముస్లిం మతోన్మాదం సమాజంలో గుమ్మరించిన మతతత్వ విషాన్ని జుర్రుకొని హిందూ మతతత్వం భయంకర రాక్షస రూపాన్ని చేపడుతుంది. వాస్తవానికి భారతదేశంలోని అల్ప సంఖ్యక మతస్థలలో కొద్ది విభాగం మాత్రమే టెర్రరిస్టు సంస్థలలో వున్నారు. అత్యధిక సంఖ్యలోని ముస్లిములు లౌకికవాద-ప్రజాస్వామిక భావజాలాన్నే అనుసరిస్తున్నారు. అయితే, భారతదేశంలోని ముస్లిములందరినీ టెర్రరిస్టులుగా చిత్రీకరిస్తూ సంఘ పరివారశక్తులు విస్తృత ప్రచారాన్ని సాగిస్తున్నాయి. రెండు శతాబ్దాల కాలం బ్రిటిష్ సామ్రాజ్య వాదానికి వ్యతిరేకంగా భారతదేశంలో భుజం భుజం కలిపి పోరాడిన మంచి సాంప్రదాయం ముస్లిములకుంది. హిందూ మతతత్వవాదుల నీచమైన దాడులు సాగుతున్నప్పటికీ దేశంలోని 11 శాతం ముస్లిం జనాభాలోని ఒక్కశాతం ముస్లింల మద్దతును కూడా ముస్లిం టెర్రరిస్టు సంస్థలు పొందలేకపోయాయనే వాస్తవం, ముస్లిం జనాభా ఎత్తిపట్టిన లౌకికవాద, ప్రజాస్వామిక విలువల గొప్పతనాన్ని సూచిస్తోంది.

ఇరువైపులానున్న మతతత్వ సంస్థల వెనుక ప్రపంచాధిపత్యంకోసం అరులుచాస్తున్న, సూపర్ లాభాలాశించే కార్పొరేట్ శక్తులను, సామ్రాజ్యవాద శక్తులను మనం చూడగలం. మోడీ ప్రభుత్వం అమలుచేస్తున్న నయా ఉదారవాద ఆర్థిక విధానాల అమలు ఫలితంగా సృష్టించబడుతున్న నిరుద్యోగం, పేదరికాలతో అత్యధిక ప్రజానీకం అసంతృప్తితోనున్నారు. నయా ఉదారవాద విధానాలలో అంతర్భాగమైన ప్రభుత్వరంగ సంస్థల ప్రైవేటీకరణతో కార్పొరేట్లకు అధికారం కట్టబెడుతున్నారు. భారతదేశ చరిత్రలో మున్నెన్నడూ కనీవినీ ఎరుగని స్థాయిలో నిరుద్యోగం, పేదరికం పెరిగిపోయాయి. ఆశ్రిత పెట్టుబడిదారీ విధానంలో భాగంగా ప్రపంచంలోని అత్యంత ధనికులలో ఆదానీ మూడవస్థానంలో నిలువగా, ప్రపంచ ఆకలి సూచీలో భారతదేశ స్థితి 132వ స్థానానికి పడిపోయింది. రైతాంగ ఆత్మహత్యల సంఖ్య పెరుగుతోంది. అత్యధిక సంపన్నుల పన్నుబకాయిలు, రుణబకాయిలను రద్దుచేస్తుండగా, 'సర్వేసీ' చట్టం ద్వారా సామాన్య ప్రజల కొద్దిపాటి ఆస్తులను సైతం జప్తుచేస్తున్నారు. మన దేశంలోని నిరుపేద ప్రజానీకం దయనీయమైన జీవితాన్ని గడుపుతున్నారని 'యుఎన్ డిపి'కి చెందిన మానవవనరుల సూచీ, 'ది సెంటర్ ఫర్ మానిటరింగ్ ఇండియన్ ఎకానమీస్ అన్ ఎంప్లాయిమెంట్' నివేదిక, 'వరల్డ్

ఇనీక్వాలిటీ ల్యాబ్ కు చెందిన ప్రపంచ అసమానతల నివేదికలు తెలుపుతున్నాయి. మతరాజ్యం, మతతత్వాలపై కేంద్రీకరించి సాగే చర్చలను, మోడీ పాలనకు వ్యతిరేకంగా సాగే ప్రజా నిరసనలను నీరుగార్చేందుకు సాధనాలుగా ఉపయోగిస్తారు.

మతోన్మాదం, అది అల్పసంఖ్యాకులదైనా, అత్యధిక ప్రజలదైనప్పటికీ, అది సంపూర్ణంగా దేశంలోని బహుళత్వాన్ని, లౌకికవాదాన్ని, ప్రజాస్వామ్యాన్ని నాశనం చేయటానికే దోవతీస్తుంది. ఆధునిక ప్రపంచ చరిత్రలో కూడా మత-ప్రాంతీయ-వేర్పాటువాద చర్యలలో భాగంగా సంకుచిత లక్ష్యాలతో విదేశీ వస్తు విముఖత, విద్వేషం, అసహ్యతలను పెంపొందించిన ఆయా దేశాలలోని ప్రజాస్వామిక క్రమాలు పూర్తిగా కుప్పకూలిపోయిన ఉదాహరణలు అనేకం వున్నాయి. ప్రజాస్వామ్య శిఖరంగా అభివర్ణించే అమెరికాలో జాతి కారణంగా నల్లజాతి ప్రజానీకం నిరంతరాయ దాడులకు గురవుతుండగా, ఇరాన్ వంటి మతరాజ్య వ్యవస్థలో మహిళలు తమకు నచ్చిన దుస్తులు ధరించినందుకుగానూ చంపబడు తున్నారు. కనుక మత, ప్రాంతీయ ఆధిపత్యాలనేవి లౌకిక, ప్రజాస్వామిక దృక్పథాలకు విరుద్ధమైనవని ఈ విషయాలు తెలియజేస్తున్నాయి. మతోన్మాదులు-వారు మెజారిటీకి చెందినా, మైనారిటీకి చెందినా-సమాజానికి హాని చేకూర్చేవారే కాగా, సామాజిక వెనుకబాటుతనంలోనున్న భారతదేశంలో హిందూ మతతత్వం మరింత ప్రమాదకరంగా వుంది. భారతదేశ జనాభాలో 15 శాతం కంటే తక్కువగా వుండి, ఏవిధంగానూ ప్రమాదకరంగా లేని అల్ప సంఖ్యాక మతస్థులపై సంఘపరివార శక్తులు నిరంతరాయంగా బలమైన దాడులు సాగిస్తున్నారు. ఈ దాడులు అల్పసంఖ్యాక మతస్థులను రెచ్చగొడుతూ,

అందులోని ఉన్మాదులు మతపరమైన టెర్రరిస్టు సంస్థలను ఆశ్రయించేలా తయారుచేస్తున్నాయి. బాబిరీ మసీదు కూల్చివేత, జమ్మూకాశ్మీర్ విభజన, గోపరిరక్షణ, పౌరసత్వ చట్టం, అల్ప సంఖ్యాకుల ప్రార్థనా స్థలాల కూల్చివేత, మసీదులు, చర్చీలు మొదలైన వాటిపై హక్కుల ప్రకటనలు మొదలైనవన్నీ దీనిలో భాగమే. 2023లో జరిగే 'ధర్మ సంసద్'లో ఆమోదం పొందేందుకు మనస్ఫూర్తిపై ఆధారపడి 750పేజీల రాజ్యాంగాన్ని తయారుచేశామని, వారణాసిలో 'ధర్మ సంసద్' నిర్వాహకులు ప్రకటించారు. ఈ విధంగా హిందూ మతతత్వశక్తులు అల్పసంఖ్యాక మతస్థులకు వ్యతిరేకంగా తీవ్రంగా రెచ్చగొట్టే నినాదాలతో ముందుకు వస్తున్నారు. దేశ ఉనికికే ప్రమాదకారిగా దాపురించిన ఈ హిందూ మతతత్వాన్ని అణచివేయటం ద్వారా మాత్రమే ప్రజాస్వామ్య, లౌకిక భారతదేశం సాధ్యమౌతుంది. పిఎఫ్ఐ అల్పసంఖ్యాక మతస్థుల మతతత్వాన్ని ప్రోత్సహించేదే అయినప్పటికీ కూడా, హిట్లర్ ప్రచారశాఖా మంత్రి గోబెల్స్ లాగా, పిఎఫ్ఐ హిందూమతాన్ని తుడిచిపెడుతుందంటూ ప్రచారంచేసి నిషేధం విధించారు. సంఘపరివార్ శక్తుల తెరమాటు ఎజెండాను పసిగట్టి, దానిని ఓడించటంలో మనమంతా మెలకువగా వుండాలి. భారత రాజ్యాంగాన్ని మనస్ఫూర్తిలోకి మార్చివేసి చాతుర్వర్ణ వ్యవస్థలోకి దేశాన్ని తీసుకెళ్ళాలని వారు ప్రయత్నిస్తున్నారు. హిందూ బ్రాహ్మణీయ సామాజిక వ్యవస్థ కారణంగా మైనారిటీలు, దళితులు, ఆదివాసులు అణచివేతకు గురవుతున్నారు. ఒక కమ్యూనిస్టు లేదా ప్రజాస్వామికవాది లేదా ఒక లౌకికవాదిగా ఈ ప్రజానీకంపై జరుగుతున్న దాడులను ఎదుర్కొనటం, సంఘపరివారశక్తులకు వ్యతిరేకంగా సాగించే ఆందోళనలకు మద్దతుగా నిలవటం-మన కర్తవ్యం.

★★★★★